

॥ मूकसारम् ॥

श्रुतिस्मृतिपुराणानाम् आलयं करुणालयम्।
नमामि भगवत्पादशङ्करं लोकशङ्करम्॥

सदाशिवसमारम्भां शङ्कराचार्यमध्यमाम्।
अस्मदाचार्यपर्यन्तां वन्दे गुरुपरम्पराम्॥

राकाचन्द्रसमानकान्तिवदना नाकाधिराजस्तुता
मूकानामपि कुर्वती सुरधुनीनीकाशवाग्वैभवम्।
श्रीकाञ्चीनगरीविहाररसिका शोकापहन्त्री सताम्
एका पुण्यपरम्परा पशुपतेराकारिणी राजते॥ १ ॥ १-११

जाता शीतलशैलतः सुकृतिनां दृश्या परं देहिनाम्
लोकानां क्षणमात्रसंस्मरणतः सन्तापविच्छेदिनी।
आश्चर्यं बहु खेलनं वितनुते नैश्वल्यमाविभ्रती
कम्पायास्तटसीम्नि काऽपि तटिनी कारुण्यपाथोमयी॥ २ ॥ १-१२

परामृतझरीप्लुता जयति नित्यमन्तश्चरी
भुवामपि बहिश्चरी परमसंविदेकात्मिका।
महद्भिरपरोक्षिता सततमेव काञ्चीपुरे
ममान्वहमहम्मतिर्मनसि भातु माहेश्वरी॥ ३ ॥ १-१०

चराचरजगन्मयीं सकलहृन्मयीं चिन्मयीम्
 गुणत्रयमयीं जगत्त्रयमयीं त्रिधामामयीम्।
 परापरमयीं सदा दशदिशां निशाहर्मयीम्
 परां सततसन्मयीं मनसि चिन्मयीं शीलये ॥ ४ ॥ १-९७

भवाम्भोधौ नौकां जडिमविपिने पावकशिखाम्
 अमर्त्येन्द्रादीनामधिमुकुटमुत्तंसकलिकाम् ।
 जगत्तापे ज्योत्स्नामकृतकवचःपञ्जरपुटे
 शुकस्त्रीं कामाक्ष्या मनसि कलये पादयुगलीम् ॥ ५ ॥ २-४९

परा विद्या हृद्याश्रितमदनविद्या मरकत-
 प्रभानीला लीलापरवशितशूलायुधमनाः।
 तमःपूरं दूरं चरणनतपौरन्दरपुरी-
 मृगाक्षी कामाक्षी कमलतरलाक्षी नयतु मे ॥ ६ ॥ ३-५६

समरविजयकोटी साधकानन्दधाटी
 मृदुगुणपरिपेटी मुख्यकादम्बवाटी।
 मुनिनुतपरिपाटी मोहिताजाण्डकोटी
 परमशिववधूटी पातु मां कामकोटी ॥ ७ ॥ ३-१०१

यस्या वाटी हृदयकमलं कौसुमी योगभाजाम्
 यस्याः पीठी सततशिशिरा शीकरैर्माकरन्दैः।
 यस्याः पेटी श्रुतिपरिचलन्मौलिरत्नस्य काञ्ची
 सा मे सोमाभरणमहिषी साधयेत्काङ्क्षितानि ॥ ८ ॥ ३-७७

कुण्डलि कुमारि कुटिले चण्डि चराचरसवित्रि चामुण्डे।

गुणिनि गुहारिणि गुह्ये गुरुमूर्ते त्वां नमामि कामाक्षि ॥ ९ ॥ १-४६

अभिदाकृतिर्भिदाकृतिरचिदाकृतिरपि चिदाकृतिर्मातः।

अनहन्ता त्वमहन्ता भ्रमयसि कामाक्षि शाश्वती विश्वम् ॥ १० ॥ १-४७

अन्तरपि बहिरपि त्वं जन्तुततेरन्तकान्तकृदहन्ते।

चिन्तितसन्तानवतां सन्ततमपि तन्तनीषि महिमानम् ॥ ११ ॥ १-९८

गिरां दूरौ चोरौ जडिमतिमिराणां कृतजगत्

परित्राणौ शोणौ मुनिहृदयलीलैकनिपुणौ।

नखैः स्मेरौ सारौ निगमवचसां खण्डितभव-

ग्रहोन्मादौ पादौ तव जननि कामाक्षि कलये ॥ १२ ॥ २-४४

जपालक्ष्मीशोणो जनितपरमज्ञाननलिनी-

विकासव्यासङ्गो विफलितजगज्जाड्यगरिमा।

मनःपूर्वाद्रिं मे तिलकयतु कामाक्षि तरसा

तमस्काण्डद्रोही तव चरणपाथोजरमणः ॥ १३ ॥ २-१७

वरीवर्तु स्थेमा त्वयि मम गिरां देवि मनसो

नरीनर्तु प्रौढा वदनकमले वाक्यलहरी।

चरीचर्तु प्रज्ञाजननि जडिमानः परजने

सरीसर्तु स्वैरं जननि मयि कामाक्षि करुणा ॥ १४ ॥ २-४८

नीलोऽपि रागमधिकं जनयन्पुरारेः

लोलोऽपि भक्तिमधिकां दृढयन्नराणाम्।

वक्रोऽपि देवि नमतां समतां वितन्वन्

कामाक्षि नृत्यतु मयि त्वदपाङ्गपातः ॥ १५ ॥ ४-१६

अत्यन्तशीतलमतन्द्रयतु क्षणार्धम्

अस्तोकविभ्रममनङ्गविलासकन्दम्।

अल्पस्मितादृतमपारकृपाप्रवाहम्

अक्षिप्ररोहमचिरान्मयि कामकोटि ॥ १६ ॥ ४-२४

कैवल्यदाय करुणारसकिङ्कराय

कामाक्षि कन्दलितविभ्रमशङ्कराय।

आलोकनाय तव भक्तशिवङ्कराय

मातर्नमोऽस्तु परतन्त्रितशङ्कराय ॥ १७ ॥ ४-४७

संसारधर्मपरितापजुषां नराणाम्

कामाक्षि शीतलतराणि तवेक्षितानि।

चन्द्रातपन्ति घनचन्दनकर्दमन्ति

मुक्तागुणन्ति हिमवारिनिषेचनन्ति ॥ १८ ॥ ४-७७

बाणेन पुष्पधनुषः परिकल्प्यमान-

त्राणेन भक्तमनसां करुणाकरेण।

कोणेन कोमलदृशस्तव कामकोटि

शोणेन शोषय शिवे मम शोकसिन्धुम् ॥ १९ ॥ ४-९४

अज्ञातभक्तिरसमप्रसरद्विवेकम्
अत्यन्तगर्वमनधीतसमस्तशास्त्रम् ।

अप्राप्तसत्यमसमीपगतं च मुक्तेः

कामाक्षि नैव तव स्पृहयति दृष्टिपातः ॥ २० ॥ ४-१००

इन्धाने भववीतिहोत्रनिवहे कर्मौघचण्डानिल-

प्रौढिम्ना बहुलीकृते निपतितं सन्तापचिन्ताकुलम्।

मातर्मा परिषिञ्च किञ्चिदमलैः पीयूषवर्षैरिव

श्रीकामाक्षि तव स्मितद्युतिकणैः शैशिर्यलीलाकरैः ॥ २१ ॥ ५-९४

कर्पूरैरमृतैर्जगज्जननि ते कामाक्षि चन्द्रातपैः

मुक्ताहारगुणैर्मृणालवलयैर्मुग्धस्मितश्रीरियम् ।

श्रीकाञ्चीपुरनायिके समतया संस्तूयते सज्जनैः

तत्तादृङ्मम तापशान्तिविधये किं देवि मन्दायते ॥ २२ ॥ ५-९४

चेतः शीतलयन्तु नः पशुपतेरानन्दजीवातवो

नम्राणां नयनाध्वसीमसु शरच्चन्द्रातपोपक्रमाः।

संसारारव्यसरोरुहाकरखलीकारे तुषारोत्कराः

कामाक्षि स्मरकीर्तिबीजनिकरास्त्वन्मन्दहासाङ्कुराः ॥ २३ ॥ ५-९१

सूतिः श्वेतिमकन्दलस्य वसतिः शृङ्गारसारश्रियः

पूर्तिः सूक्तिझरीरसस्य लहरी कारुण्यपाथोनिधेः।

वाटी काचन कौसुमी मधुरिमस्वाराज्यलक्ष्म्यास्तव

श्रीकामाक्षि ममास्तु मङ्गलकरी हासप्रभाचातुरी ॥ २४ ॥ ५-८५

क्रीडालोलकृपासरोरुहमुखीसौधाङ्गणेभ्यः कवि-

श्रेणीवाक्परिपाटिकामृतझरीसूतीगृहेभ्यः शिवे।

निर्वाणाङ्कुरसार्वभौमपदवीसिंहासनेभ्यस्तव

श्रीकामाक्षि मनोज्ञमन्दहसितज्योतिष्कणेभ्यो नमः ॥ २५ ॥ ५-१००

कवित्वश्रीमिश्रीकरणनिपुणौ रक्षणचणौ

विपन्नानां श्रीमन्नलिनमसृणौ शोणकिरणौ।

मुनीन्द्राणामन्तःकरणशरणौ मन्दसरणौ

मनोज्ञौ कामाक्ष्या दुरितहरणौ नौमि चरणौ ॥ २६ ॥ २-७३

परस्मात्सर्वस्मादपि च परयोर्मुक्तिकरयोः

नखश्रीभिर्ज्योत्स्नाकलिततुलयोस्ताम्रतलयोः।

निलीये कामाक्ष्या निगमनुतयोर्नाकिनतयोः

निरस्तप्रोन्मीलन्नलिनमदयोरेव पदयोः ॥ २७ ॥ २-७४

रणन्मञ्जीराभ्यां ललितगमनाभ्यां सुकृतिनाम्

मनोवास्तव्याभ्यां मथिततिमिराभ्यां नखरुचा।

निधेयाभ्यां पत्या निजशिरसि कामाक्षि सततम्

नमस्ते पादाभ्यां नलिनमृदुलाभ्यां गिरिसुते ॥ २८ ॥ २-९६

यशः सूते मातर्मधुरकवितां पक्षमलयते

श्रियं दत्ते चित्ते कमपि परिपाकं प्रथयते।

सतां पाशग्रन्थिं शिथिलयति किं किं न कुरुते

प्रपन्ने कामाक्ष्याः प्रणतिपरिपाटी चरणयोः ॥ २९ ॥ २-९९

मनीषां माहेन्द्रीं ककुभमिव ते कामपि दशाम्
 प्रधत्ते कामाक्ष्याश्चरणतरुणादित्यकिरणः ।
 यदीये सम्पर्के धृतरसमरन्दा कवयताम्
 परीपाकं धत्ते परिमलवती सूक्तिनलिनी ॥ ३० ॥ २-१००

भुवनजननि भूषाभूतचन्द्रे नमस्ते
 कलुषशमनि कम्पातीरगेहे नमस्ते ।
 निखिलनिगमवेद्ये नित्यरूपे नमस्ते
 परशिवमयि पाशच्छेदहस्ते नमस्ते ॥ ३१ ॥ ३-९९

॥ इति श्री काञ्चीजगद्गुरुणा श्री चन्द्रशेखरेन्द्रसरस्वतीस्वामिना श्री
 मूकमहाकविप्रणीतायाः मूकपञ्चशत्याः सङ्ग्रहीतं मूकसारं सम्पूर्णम् ॥

१-आर्याशतकम् २-पादारविन्दशतकम् ३-स्तुतिशतकम् ४-कटाक्षशतकम् ५-मन्दस्मितशतकम्



जय जय जगदम्ब शिवे
 जय जय कामाक्षि जय जयाद्रिसुते ।
 जय जय महेशदयिते
 जय जय चिद्गनकौमुदीधारे ॥ ३२ ॥ १-१००

This stotra can be accessed in multiple scripts at:

http://stotrasamhita.net/wiki/Muka_Saram. This PDF was downloaded from
<http://stotrasamhita.github.io>.

Facebook: <http://facebook.com/StotraSamhita>

GitHub: <http://stotrasamhita.github.io> | <http://github.com/stotrasamhita>
Credits: <http://stotrasamhita.github.io/about/>